

**ඇසෝසියේටඩ් නිවිස්පේපර්ස් ඔෆ් සිලෝන් ලිමිටඩ් - 2015**

ඇසෝසියේටඩ් නිවිස්පේපර්ස් ඔෆ් සිලෝන් ලිමිටඩ් (සමාගම) හා එහි පරිපාලනයන්හි 2015 දෙසැම්බර් 31 දිනට මූල්‍ය තත්ත්ව ප්‍රකාශන සහ එදිනෙන් අවසන් වර්ෂය සඳහා වූ විස්තීරණ ආදායම් ප්‍රකාශන, හිමිකම් වෙනස්වීමේ ප්‍රකාශන සහ මුදල් ප්‍රවාහ ප්‍රකාශන සහ වැදගත් ගිණුම්කරණ ප්‍රතිපත්ති හා අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ ඒකාබද්ධ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය හා 1973 අංක 28 දරන ඇසෝසියේටඩ් නිවිස්පේපර්ස් ඔෆ් සිලෝන් ලිමිටඩ් (විශේෂ විධිවිධාන) පනතේ 16 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (3) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර සමාගමේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ. සමාගම යටතේ ක්‍රියාත්මක වන පරිපාලිත සමාගම් තුන අතරින් එක් පරිපාලිත සමාගමක විගණනය සිදු කිරීම සඳහා ප්‍රසිද්ධ වෘත්තීයව නියැලී වරලත් ගණකාධිකාරී සමාගමක් මට සහාය වන ලදී.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

මෙම ඒකාබද්ධ මූල්‍ය ප්‍රකාශන කුඩා හා මධ්‍ය පරිමාණ අස්නිත්ව (කුඩා හා මධ්‍ය පරිමාණ අස්නිත්ව සඳහා ශ්‍රී ලං මු වා ප්‍ර) සඳහා වූ ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශයන්ගෙන් තොරවූ ඒකාබද්ධ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

මාගේ විගණනය මත පදනම්ව මෙම ඒකාබද්ධ මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000- 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාල වන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවියහැකි ප්‍රමාණාත්මක සාවද්‍ය ප්‍රකාශයන්ගේ අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස සමාගමේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් සමාගමේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්වගණනය කරනු ලැබේ.

2. මූල්‍ය ප්‍රකාශන

2.1 තත්වගණනය කළ මතය

(අ) තත්වගණනය කළ මතය - සමාගම

මෙම වාර්තාවේ 2.2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2015 දෙසැම්බර් 31 දිනට ඇසෝසියේටඩ් නිවිස්පේපර්ස් ඔෆ් සිලෝන් ලිමිටඩ්හි (සමාගම) මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ කුඩා හා මධ්‍ය පරිමාණ අස්තීත්වයන් සඳහා වූ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ.

(ආ) තත්වගණනය කළ මතය - සමූහය

මෙම වාර්තාවේ 2.2.1 හා 2.2.2 ඡේදවල දක්වා ඇති කරුණුවලින් වන බලපෑම හැර, ඒකාබද්ධ මූල්‍ය ප්‍රකාශනවලින් 2015 දෙසැම්බර් 31 දිනට ඇසෝසියේටඩ් නිවිස්පේපර්ස් ඔෆ් සිලෝන් ලිමිටඩ් (සමාගම) හා එහි පරිපාලිතයන්හි මූල්‍ය තත්වය සහ එදිනෙන් අවසන් වර්ෂය සඳහා ඒවායේ මූල්‍ය ක්‍රියාකාරීත්වය හා මුදල් ප්‍රවාහ කුඩා හා මධ්‍ය පරිමාණ අස්තීත්වයන් සඳහා වූ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 සමූහයේ මූල්‍ය ප්‍රකාශන පිළිබඳ අදහස් දැක්වීම

ඒකාබද්ධ මූල්‍ය ප්‍රකාශන පිළියෙල කිරීම සඳහා සමාගමේ සම්පූර්ණ අයිතිය සතු පරිපාලිතයන් වන සීමාසහිත ලේක් හවුස් ප්‍රොපටි ඩිවලොප්මන්ට් (පුද්ගලික) සමාගම, සීමාසහිත ඉන්ෆෝ මීඩියා (පුද්ගලික) සමාගම සහ සීමාසහිත බිස්නස් ලංකා ඒ එන් (පුද්ගලික) සමාගමේ විගණිත මූල්‍ය ප්‍රකාශන ලබාගෙන තිබුණි.

මේ සම්බන්ධයෙන් පහත නිරීක්ෂණයන් කරනු ලැබේ.

(අ) සමාගමේ පරිපාලිතයන්ගෙන් එක් පරිපාලිතයක් වන සීමාසහිත ඉන්ෆෝ මීඩියා (පුද්ගලික) සමාගමේ මෙහෙයුම් 2012 වර්ෂයේ සිට නවතා තිබුණු අතර රු. 185,511 ක මුළු ජංගම වත්කම් ශේෂය හා රු.4,681,768 ක මුළු ජංගම බැරකම් ශේෂය ලියා හැරීමට අධ්‍යක්ෂ මණ්ඩලය තීරණය කර තිබුණි. එහි ප්‍රතිඵලයක් ලෙස සමාගමේ මූල්‍ය තත්වයෙහි රු.4,496,257 ක සෘණ ස්කන්ධ ප්‍රාග්ධන ශේෂයක් ඇති වී තිබුණි. ඉහත කරුණ හෙළිදරව් කිරීමකින් තොරව සමාගම සමඟ මෙම මූල්‍ය ප්‍රකාශන ඒකාබද්ධ කර තිබුණි.

(ආ) සමාගමේ පරිපාලිතයන්ගෙන් එක් පරිපාලිතයක් වූ සීමාසහිත බිස්නස් ලංකා ඒ එන් (පුද්ගලික) සමාගම අඛණ්ඩව ව්‍යාපාර පාඩු හා සෘණ කාරක ප්‍රාග්ධනය සහ නුබුන්වත් සෘණ

ආන්තිකය දරා තිබුණි. සමාගමේ ප්‍රධාන මෙහෙයුම් හා ප්‍රධාන කළමනාකරණ කාර්ය මණ්ඩලයේ සේවා 2016 අප්‍රේල් 01 දින සිට බලපැවැත්වෙන පරිදි අවසන් කර තිබුණි. අඛණ්ඩව පවතින ආයතනයක් ලෙස ක්‍රියාත්මකවීම කෙරෙහි සමාගමට ඇති හැකියාව පිළිබඳ සැලකිය යුතු සැකයක් ඇතිවන මෙම කරුණුවලින් ප්‍රමාණාත්මක අවිනිශ්චිතතාවයක් දැක්වේ. එබැවින් සාමාන්‍ය ව්‍යාපාරයන් ඒවායේ වත්කම් උපලබ්ධිවීමට හා එහි වගකීම්වලින් නිදහස්වීමට එයට නොහැකිවේ. කෙසේ වුවද ඉහත කරුණු හෙළිදරව් කිරීමකින් තොරව, සමාගම සමඟ පරිපාලනයේ මූල්‍ය ප්‍රකාශන ඒකාබද්ධ කර තිබුණි.

**2.2.2 සමාගමේ මූල්‍ය ප්‍රකාශන පිළිබඳ අදහස් දැක්වීම**

**2.2.2.1 කුඩා හා මධ්‍ය පරිමාණ අස්තීන්වයන් (SME'S) සඳහා වූ ශ්‍රී ලංකා ගිණුම්කරණ ප්‍රමිතීන්ට අනුකූල වීම**

පහත නිරීක්ෂණයන් කරනු ලැබේ.

- (අ) 2.52 වගන්තිය - වෙළඳ ණයහිමියන් ලෙස දක්වනු වෙනුවට රු.2,338,126 ක බැර ශේෂයක් වෙළඳ ණයගැතියන්ට එරෙහිව සමාගම විසින් එකිනෙකට හිලවිකර තිබුණි.
- (ආ) 4.14 වගන්තිය - මුද්‍රණ යන්ත්‍රයක් රු.24,215,536 ක පිරිවැයකට අපහරණය කිරීම සඳහා තීරණයක් ගෙන තිබුණද, ඒ අනුව එය හෙළිදරව් කර නොතිබුණි.
- (ඇ) 10.21 වගන්තිය - ආරම්භක තොග ශේෂයට රු.10,242,898 ක ගැලපීම් කර තිබුණද එය අතීතානුයෝගීව දක්වා නොතිබුණි.
- (ඈ) 16.3 වගන්තිය - මෙහෙයුම් කල්බදු ක්‍රමය යටතේ වන දේපලක් ආයෝජන දේපල නිර්වචනයට ඇතුළත් වේ නම් ඒ අනුව වර්ගීකරණය කළ හැක. කෙසේ වුවද මෙහෙයුම් කල්බදු මත ක්‍රියාත්මක වන කතරගම සංචාරක නිවාසය ආයෝජන දේපලක් ලෙස හඳුනා ගෙන නොතිබුණි.
- (ඉ) 17.19 වගන්තිය - රු.925,027,381 ක් පිරිවැය වූ සම්පූර්ණයෙන් ක්ෂය කරන ලද වත්කම් ඒවායේ ප්‍රයෝජනවත් ජීව කාලය සමාලෝචනයකින් තොරව මුදල් ප්‍රවාහ උත්පාදනය කිරීම සඳහා අඛණ්ඩව යොදාගෙන තිබුණි.
- (ඊ) 20:13 වගන්තිය - රු.2,634,000 ක කල්බදු මුදල, මූල්‍ය තත්ත්ව ප්‍රකාශනයේ ණය ගැනීම් ලෙස සාවද්‍යව දක්වා තිබුණි.
- (උ) 20:16 වගන්තිය - සමාගමේ ගොඩනැගිල්ල පිහිටා ඇති ප්‍රධාන ඉඩම 99 අවුරුදු බදු ක්‍රමය යටතේ පවතින අතර කල්බදු කාල පරිච්ඡේදය අවසන් වීමට වර්ෂ 9 ක් පමණක් ඉතිරිව පැවතුණි. කෙසේ වුවද සමාලෝචිත වර්ෂය සඳහා මූල්‍ය ප්‍රකාශනවල එය හෙළිදරව් කර නොතිබුණි.

- (ඌ) 23:30 (ආ) වගන්තිය - සමාගම විසින් පුවත්පත් විකුණුම්වලින් මෙන්ම වෙළඳ දැන්වීම් වලින්ද ආදායම උපයාගෙන තිබුණද, එය වෙනම හෙළිදරව් කර නොතිබුණි.
- (එ) 28:41 වගන්තිය - ප්‍රමිතියේ උප වගන්ති (c), (f), (i), (j), හා (k) වල දැක්වෙන හෙළිදරව් කිරීම් අවශ්‍යතාවයන් සමාගම විසින් සම්පූර්ණ කර නොතිබුණි.

**2.2.2.2 ගිණුම්කරණ අඩුපාඩු**

---

පහත නිරීක්ෂණයන් කරනු ලැබේ.

- (අ) සමාගමේ පොදු ජර්නලයේ කරන ලද සටහන් සඳහා සාධාරණ තහවුරුවක් සැපයීමට ගිණුම්කරණය පිළිබඳ අභ්‍යන්තර පාලන පද්ධතිය අසමත් වීම හේතුවෙන් විධිමත් හා අදාළ උපයෝගී ලේඛන හා අනුමැතීන් නොමැතිව ගිණුම්වල ගැලපීම් සිදු කිරීම මගින් වර්ෂය මුළුල්ලේම ජර්නල් සටහන් පිළියෙල කර තිබුණි. තවද බොහෝ අවස්ථාවලදී, ජර්නල් සටහන් පිළියෙල කිරීම හා සනාථ කිරීම එකම පුද්ගලයෙකු විසින් සිදුකර තිබූ බව නිරීක්ෂණය විය.
- (ආ) ප්‍රමාද වී පැමිණීම හේතුවෙන් සේවකයන්ගේ වැටුප් වලින් අඩු කිරීම් වෙනත් දඩ මුදල් ලෙස එකතුව රු.4,509,155 ක් දඩ අරමුදල් ගිණුමට බැර කර තිබූ අතර එම ගිණුමේ සමුච්චිත බැර ශේෂය වූ රු.12,338,537 ක් 2015 දෙසැම්බර් 31 දිනට ණය හිමියන් ලෙස දක්වා තිබුණි.
- (ඇ) සමාගමේ අංශ අතර වියදම් වලට අදාළ පරිපාලන වියදම් ද්වි ගණනය කිරීම හේතුවෙන් රු.16,815,000 කින් වැඩියෙන් දක්වා තිබුණි.
- (ඈ) පැරණි පුවත්පත් අලෙවියෙන් ලැබුණු මුදල් රු.34,533,000 ක් වූ අතර එම පුවත්පත්වල පිරිවැය රු. 187,951,000 ක් විය.කෙසේ වුවද වෙනත් වියදම් ලෙස රු.153,418,000 ක ශුද්ධ මුදල හඳුනාගැනීමකින් තොරව විකුණුම් මුදල් වෙනත් ආදායම් ලෙස ගෙන තිබුණි.
- (ඉ) පහත සඳහන් කරුණු හේතුවෙන් සමාලෝචිත වර්ෂය සඳහා ලාභය රු.213,170,000 කින් අඩුවෙන් දක්වා තිබුණි.
  - (i) අන්තර් දෙපාර්තමේන්තු විකුණුම් වැරදි ලෙස ගණනය කිරීම හේතුවෙන් රු.294,640,000 කින් ආදායම අධි ගණනය වීම.
  - (ii) නොමිලයේ නිකුත් කරන පුවත්පත් පිරිවැය, ආපසු එවන ලද පුවත්පත් හා විකුණුම් පිරිවැයට එරෙහිව අන්තර් දෙපාර්තමේන්තු නිෂ්පාදන පිරිවැය ගැලපීම් නොකිරීමෙන් එම ගිණුම රු.507,810,000 කින් අධි ගණනය වීම.
- (ඊ) අපහරණය සඳහා තබා ඇති මුද්‍රණ යන්ත්‍රයක රු.8,582,981 ක් වටිනාකම වූ අමතර කොටස් වෙනම දක්වා නොතිබුණි.
- (උ) තථ්‍ය අයිතා ශේෂය රු.228,074,649 ක් වුවද, බැංකු ගිණුම් 17 කට අදාළ රු.9,428,176 ක් වූ වාසිදායක බැංකු ශේෂය හා 2015 දෙසැම්බර් 31 දිනට ලැබුණු නමුත් තැන්පත් නොකරන ලද රු.24,278,473 ක් වූ චෙක්පත් අඩු කිරීමෙන් පසු රු.194,368,000 ක් ලෙස මූල්‍ය ප්‍රකාශනවල දක්වා තිබුණි. එබැවින් සමාලෝචිත වර්ෂය අවසානයට මුදල් හා මුදල් සමාන දෑ ශේෂය රු.33,706,649 කින් අඩුවෙන් දක්වා තිබුණි.
- (ඌ) සමාගමේ විශ්‍රාම ප්‍රතිලාභ වගකීමට එරෙහි රු.297,930,452 ක සැලසුම් වත්කම සමාලෝචිත වර්ෂයේ මූල්‍ය ප්‍රකාශනවලට ගෙන නොතිබුණි.

**2.2.2.3 නොසැසඳූ වෙනස්කම්**

පහත නිරීක්ෂණයන් කරනු ලැබේ.

- (අ) කාල විශ්ලේෂණ උපලේඛනය හා මූල්‍ය ප්‍රකාශනවල දැක්වෙන අනුරූපී මුදල අතර රු.1,531,000 ක වෙනසක් නිරීක්ෂණය විය.
- (ආ) සමාගමේ වාණිජ මුද්‍රණ දෙපාර්තමේන්තුව විසින් පවත්වා ගෙන යන ආදායම් ලේඛනයේ දැක්වෙන ආදායම හා 2015 දෙසැම්බර් 31 දිනට ගිණුම්කරණ පද්ධතියේ දැක්වෙන අනුරූපී මුදල අතර එකතුව රු.853,042 ක වෙනස්කම් නිරීක්ෂණය විය.
- (ඇ) අයිතම 25 කට අදාළව ලෙජරයේ දැක්වෙන තොග වටිනාකම හා භෞතිකව සත්‍යාපනය කරන ලද තොග ශේෂ වටිනාකම අතර රු.20,624,638 ක වෙනසක් නිරීක්ෂණය විය. එම වෙනස අතුරින් රු.4,050,335 ක මුදලක් හඳුනා නොගත් හර ලෙස දක්වා තිබුණි.

**2.2.2.4 ලැබිය යුතු හා ගෙවිය යුතු ගිණුම්**

පහත නිරීක්ෂණයන් කරනු ලැබේ.

- (අ) සමාලෝචිත වර්ෂය අවසානයට රු.586,664,670 ක් වූ ණයගැතියන්ට අදාළව ලැබුණු සනාථ කිරීම් අනුව, රු.10,956,377 ක් වූ ණයගැතියන් ඔවුන්ගේ ශේෂයන් සඳහා සම්පූර්ණයෙන් එකඟ වී තිබුණි. කෙසේ වුවද රු.11,749,278 ක් වටිනා ණයගැතියන් ඔවුන්ගේ ශේෂයන් සඳහා එකඟ වී නොතිබුණි. රු.563,959,015 ක් වූ ණයගැතියන් සඳහා සනාථ කිරීම් 2016 ජූනි 30 වන විටත් ලැබී නොතිබුණි.
- (ආ) සමාගම වෙත පැවති ගනුදෙනුකරුවන්ගේ දායක මුදල් ඉක්මවා රු.7,414,522 ක් වටිනා පුවත්පත්, සමාගම විසින් නිකුත් කර තිබුණි.
- (ඇ) වෙළඳ ණයගැතියන් යටතේ දැක්වෙන රු.107,563,000 ක මුදලක් වර්ෂ 1 කට වැඩි කාලයක් හිඟ හිට පැවතුණි. තවද ඉහත ශේෂයෙන් රු.19,854,011 ක් හෙවත් සියයට 18 ක් වැඩිදුරටත් ක්‍රියාමාර්ග ගැනීම සඳහා නීති අංශයට යොමු කර තිබුණි.
- (ඈ) “සරසවිය විහුපට උලෙළ” සඳහා ලද අනුග්‍රාහක මුදල ඉක්මවා සමාගම විසින් කරන ලද රු.311,930 ක වියදමක් ලැබිය යුතු මුදලක් ලෙස සටහන් කර තිබුණි.
- (ඉ) එක් විශේෂිත ණයගැතියකුට අදාළව 2014 වර්ෂයේදී රු.253,665 ක් වූ චෙක්පත් 7 ක් සමාගම විසින් භාරගෙන තිබුණි. එම චෙක්පත් භාර ගන්නා අවස්ථාවේදී, එම බැංකු ගිණුම ක්‍රියාත්මකව නොපැවති බැවින් සමාලෝචිත වර්ෂය අවසානය දක්වා අයකර ගැනීමෙන් තොරව එම මුදල ලැබිය යුතු මුදල් ලෙස පැවතුණි.

**2.2.2.5 විගණනය සඳහා සාක්ෂි නොවීම.**

මූල්‍ය ප්‍රකාශනවල දැක්වෙන පහත සඳහන් එක් එක් විෂයයන් ඉදිරියෙන් දක්වා ඇති සාක්ෂි විගණනය සඳහා ඉදිරිපත් කර නොතිබුණි.

විෂයය -----	වටිනාකම ----- රු. ---	ඉදිරිපත් නොකරන ලද ලිඛිත සාක්ෂි -----
(අ) මිලදී ගත් මෘදුකාංග	-	මෘදුකාංග පැකේජවල සහ මිලදී ගත් පැකේජ දිනයන් ගණන, මූලික පිරිවැය හා පසුකාලීනව දැරූ පිරිවැය
(ආ) පරිපාලන වියදම්-අමුද්‍රව්‍ය	3,272,236	ජර්නල් සටහන්, විස්තරාත්මක උපලේඛන හා ශිඤ්ඤම්.

**2.3 නීති, රීති, රෙගුලාසි හා කළමනාකරණ තීරණවලට අනුකූල නොවීම.**

පහත සඳහන් අනුකූල නොවීම් අවස්ථා විගණනයේදී නිරීක්ෂණය විය.

**නීති, රීති, රෙගුලාසි හා කළමනාකරණ තීරණ ආදියට අනුකූල නොවීම යොමුව**

(අ) 1971 අංක 38 දරන මුදල් පනතේ 13(5) (ඇ) වගන්තිය	අර්ධ වාර්ෂික අභ්‍යන්තර විගණන වාර්තා විගණකාධිපති වෙත ඉදිරිපත් කර නොතිබුණි.
(ආ) 2006 අංක 10 දරන දේශීය ආදායම් පනතේ 114(1) වගන්තිය හා 2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛයේ 8.7 වගන්තිය	සේවකයින්ට ගෙවන ලද ප්‍රසාද දීමනා සඳහා උපයන විට ගෙවීම් බදු (PAYE) ලෙස රු.4,615,447 ක මුදලක් සේවකයින්ට ගෙවන ලද ප්‍රසාද දීමනාවලින් අයකර ගැනීමෙන් තොරව සමාගම විසින් ගෙවා තිබුණි. පීඊඩී වක්‍රලේඛ අංක 58(2) ප්‍රකාරව සමාගම රජය සතු අස්තිත්ව (SOE'S) “එෆ්” ගණය යටතේ වැටෙන බැවින්, පීඊඩී වක්‍රලේඛ අනුගමනය කිරීමට අවශ්‍ය නොමැති බව මේ සම්බන්ධයෙන් සමාගම විසින් පිළිතුරු ලබා දී තිබුණි.
(ඇ) 2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛය	
(i) 9.2 (ආ) හා (ඇ) වගන්ති	සංවිධාන සටහන හා සේවක සංඛ්‍යාව සඳහා රාජ්‍ය ව්‍යාපාර දෙපාර්තමේන්තුවේ අනුමැතිය ලබා ගත යුතු වුවද, එසේ සිදු කර නොතිබුණි.
(ii) 9.2 (අ) වගන්තිය	සමාගමේ අනුමත සේවක සංඛ්‍යාව සංයුක්ත සැලැස්මේ ඇතුළත් කළ යුතුය. එසේ වුවද 2013 සිට 2016 දක්වා කාලපරිච්ඡේදය සඳහා පිළියෙල කරන ලද සංයුක්ත සැලැස්මේ 2006 ජූලි 31 දිනට සහ 2013 නොවැම්බර් 30 දිනට තරා සේවක සංඛ්‍යාව පමණක් ඇතුළත් කර තිබුණි.

(iii) 9.3.1 වගන්තිය

එක් එක් තනතුර සඳහා බඳවා ගැනීම් හා උසස්වීම් යෝජනා ක්‍රමය රාජ්‍ය ව්‍යාපාර දෙපාර්තමේන්තුවේ එකඟත්වය සහිතව අධ්‍යක්ෂ මණ්ඩලය හා අදාළ අමාත්‍යාංශය විසින් අනුමත කළ යුතුය. කෙසේ වුවද අවශ්‍ය පරිදි බඳවා ගැනීම් හා උසස්වීම් යෝජනා ක්‍රමයක් සමාගම විසින් පිළියෙල කර නොතිබුණි.

(ඇ) 2015 මැයි 25 දිනැති අංක 1/2015 දරන රාජ්‍ය ව්‍යාපාර වක්‍රලේඛය 3.2 වගන්තිය

අනුමත ඉන්ධන සීමාව ඉක්මවා දරන ලද රු.1,586,000 ක වියදම් සඳහා අධ්‍යක්ෂ මණ්ඩලයේ නිර්දේශය සහිතව රේඛීය අමාත්‍යාංශයේ ලේකම්වරයාගේ අනුමැතිය ලබා ගෙන නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද ඒකාබද්ධ මූල්‍ය ප්‍රකාශන අනුව, 2015 දෙසැම්බර් 31 දිනෙන් අවසන් වර්ෂය සඳහා සමාගමේ මෙහෙයුම්වලින් වූ ප්‍රතිඵලය රු.26,111,000 ක බදු පූර්ව ශුද්ධ ලාභයක් වූ අතර ඊට අනුරූපීව ඉකුත් වර්ෂයේ බදු පූර්ව ශුද්ධ ලාභය රු.76,315,000 ක් වූයෙන් මූල්‍ය ප්‍රතිඵලවල රු.50,204,000 ක පිරිහීමක් දැක්වුණි. සමාලෝචිත වර්ෂයේ මූල්‍ය ප්‍රතිඵලයේ මෙම පිරිහීම සඳහා පුවත්පත් හා වාර සඟරා භයක විකුණුම් ආදායම අඩුවීම ප්‍රධාන වශයෙන් හේතු වී තිබුණි. පසුගිය වර්ෂ 4 ක හා සමාලෝචිත වර්ෂය සඳහා සමාගමේ මූල්‍ය ප්‍රතිඵල විශ්ලේෂණය කිරීමේදී 2011 වර්ෂයේ සිට 2015 වර්ෂය දක්වා අගය එකතු කිරීම ඉතා සුළු වශයෙන් වැඩි වී තිබුණි. 2014 හා 2015 වර්ෂ සඳහා වැටුප්, බදු හා ක්ෂය (ලාභාංශ වලට පෙර) අය කිරීම සැලකීමෙන් පසු අගය එකතු කිරීම පිළිවෙලින් රු.1,783,535 ක් රු.1,785,233 ක් විය. විස්තර පහත දැක්වේ.

	අගය "000"				
	2015	2014	2013	2012	2011
බදු වලට පසු ලාභය (ලාභාංශ වෙන් කිරීමට පෙර)	15,344	53,340	60,980	51,648	7,682
වැටුප්	1,348,595	1,257,095	1,238,229	1,230,808	1,231,310
බදු					
ආදායම්බදු	16,354	23,050	12,094	5,781	2,136
ජාතීය ගොඩනැගීමේ බදු	57,888	64,810	64,080	64,067	63,947
රේගු බදු	46,595	91,887	89,915	98,246	96,314
එකතු කළ අගය මත බදු	217,399	211,250	210,435	182,279	127,055
ක්ෂය	83,058	82,103	86,346	79,579	52,882
සමාගමේ අගය එකතු කිරීම	1,785,233	1,783,535	1,762,079	1,712,408	1,581,326
ඉකුත් වර්ෂයට සාපේක්ෂව වැඩි වීමේ ප්‍රතිශතය	0.09%	1.2%	2.9%	8.28%	-

**3.2 විග්‍රහාත්මක මූල්‍ය සමාලෝචනය**

---

**වැදගත් ගිණුම්කරණ අනුපාත**

---

ඉකුත් වර්ෂයට සාපේක්ෂව සමාලෝචිත වර්ෂය සඳහා සමාගමේ දළ ලාභ ආන්තිකය හා ලාභ පිළිවෙලින් සියයට 0.77 කින් හා සියයට 2.85 කින් සුළු වශයෙන් වැඩි වී තිබුණි. මූල්‍ය ප්‍රකාශන පිළිබඳ විග්‍රහාත්මක විශ්ලේෂණයේදී ඉකුත් වර්ෂයට සාපේක්ෂව අනාවරණය වූ කරුණු කිහිපයක් පහත දැක්වේ

	2015 ----- ප්‍රතිශතය	2014 ----- ප්‍රතිශතය
දළ ලාභ ආන්තිකය	48.29	47.52
ලාභ අධිකය (විකුණුම් පිරිවැය මත දළ ලාභය)	93.40	90.55
පිරිවැටුම මත පරිපාලන පිරිවැය	39.42	37.57
පිරිවැටුම මත විකුණුම් හා බෙදාහැරීම් පිරිවැය	10.00	9.45
පිරිවැටුම මත මූල්‍ය පිරිවැය	1.81	2.37
ද්‍රවශීලතා අනුපාතය	2.05	1.66
ක්ෂණික අනුපාතය	1.58	1.10

**3.3 සමාගමට එරෙහිව පවරන ලද නඩු**

---

ලැබුණු තොරතුරු අනුව, සමාගමට එරෙහිව පවරන ලද නඩු 34 ක් තීන්දු අපේක්ෂාවෙන් පවතින අතර ඉකුත් වර්ෂයට සාපේක්ෂව සමාලෝචිත වර්ෂය තුළදී සමාගම විසින් ගෙවන ලද නීති ගාස්තු රු.මිලියන 11.6 කින් හෙවත් සියයට 2049 කින් වැඩි වී තිබුණි.

**3.4 කාරක ප්‍රාග්ධන කළමනාකරණය**

---

2015 දෙසැම්බර් 31 දිනට සමාගමේ බැංකු අයිරා ශේෂය රු.මිලියන 228 ක් වූ අතර දුර්වල කාරක ප්‍රාග්ධන කළමනාකරණය හේතුවෙන් සමාලෝචිත වර්ෂය තුළ සමාගම විසින් රු.මිලියන 15.9 ක මුදලක් හා රු. 92,473 ක මුදලක් පිළිවෙලින් බැංකු අයිරා පොලී හා දඩ මුදල් වශයෙන් ගෙවා තිබුණි.

**4. මෙහෙයුම් සමාලෝචනය**

---

**4.1 කාර්ය සාධනය**

---

පහත නිරීක්ෂණයන් කරනු ලැබේ.

(අ) සමාගම විසින් සමාලෝචිත වර්ෂය තුළ වර්ග 06 ක පුවත්පත් හා වර්ග 09 ක වාර සභරා ප්‍රසිද්ධ කර තිබූ අතර එය ඉකුත් වර්ෂය තුළදී පුවත්පත් 06 ක්, වාර සභරා 25 ක් හා වාර්ෂික ප්‍රකාශන 03 ක් වශයෙන් විය. ඉකුත් වර්ෂයට සාපේක්ෂව සමාලෝචිත වර්ෂය තුළදී පුවත්පත්වලින් හා වාර සභරාවලින් ශුද්ධ දායකය රු.මිලියන 320 කින් අඩු වී තිබුණි. සමාගම විසින් ප්‍රසිද්ධ කරන ලද වාර සභරා 10 ක් වර්ෂය තුළ අත්හිටුවා තිබුණු අතර සමාගමට කිසිදු මුදල් ප්‍රවාහයක් ජනනය කිරීමකින් තොරව වාර සභරා 06 ක් පුවත්පත්වලට අතිරේකයක් වශයෙන් නිකුත් කර තිබුණි.



- (ආ) වර්ෂය තුළ ප්‍රසිද්ධ කරන ලද පුවත්පත් හා වාර සභරා 15 ක් අතුරින් සියලු පුවත්පත් සමාගමේ මූල්‍ය ප්‍රතිඵල සඳහා හිතකර දායකයන් සපයා තිබුණි. මේ සම්බන්ධයෙන් පහත නිරීක්ෂණයන් කරනු ලැබේ.
  - (i) ඉකුත් වර්ෂයට සාපේක්ෂව සමාගමේ පුවත්පත් හා වාර සභරාවල සමස්ත දැන්වීම් ආදායම රු.මිලියන 204 කින් හෙවත් සියයට 9 කින් අඩු වී තිබුණි.
  - (ii) සමාලෝචිත වර්ෂය තුළ සමාගමේ සමස්ත පුවත්පත් විකුණුම් ආදායම ඉකුත් වර්ෂයේ රු.මිලියන 383.1 සිට රු.මිලියන 343.9 දක්වා සියයට 10 කින් අඩු වී තිබුණි.
  - (iii) සමාලෝචිත වර්ෂය තුළ සමාගමේ සමස්ත වාර සභරා සංසරණ ආදායම රු.මිලියන 270.7 සිට රු.මිලියන 190.8 දක්වා හෙවත් සියයට 29 කින් අඩු වී තිබුණි.

**4.2 කළමනාකරණ කටයුතු**

---

පහත නිරීක්ෂණයන් කරනු ලැබේ.

- (අ) 2013 වර්ෂයේදී මෙහෙයුම් කාර්යයන් ආරම්භ කරන ලද සීමාසහිත බිස්නස් ලංකා ඒ එන් (පුද්ගලික) සමාගම 2015 දෙසැම්බර් 31 දිනට රු. 12,740,116 ක සමුච්චිත පාඩුවක් දරා බුද්ධිමත් වී තිබුණි. තවද භව්‍ය ගනුදෙනුකරුවන්ගේ ණය ගෙවීමේ හැකියාව හෝ විශ්වාසනීයත්වය පිරික්සා බැලීමෙන් තොරව ණයට විකුණුම් අනුමත කිරීම හේතුවෙන් 2015 දෙසැම්බර් 31 දිනට රු.5,527,010 ක මුදලක් බොල් හා අඩමාන ණය වෙනුවෙන් ප්‍රතිපාදනය කර තිබුණි.
- (ආ) සමාගමේ වාර්ෂික ප්‍රකාශන දෙපාර්තමේන්තුව විසින් එහි ප්‍රකාශන විකිණීම හෝ ආපසු එවීමේ පදනම මත, පොත් සාප්පුවලට නිකුත් කර තිබුණි. කෙසේවුවද අදාළ පොත් සාප්පුවලින් ලැබිය යුතු මුදල් අයකර ගැනීම සඳහා සමාගම විසින් විධිමත් ක්‍රියාමාර්ග ගෙන නොතිබුණි. පොත් සාප්පු වලින් අයකර ගත යුතු හිඟ ශේෂය ගණනය කිරීමෙන් තොරව සමාලෝචිත වර්ෂය තුළ වාර්ෂික ප්‍රකාශන දෙපාර්තමේන්තුව වසා දමා තිබුණි.
- (ඇ) පසුගිය වර්ෂ කිහිපයේ පැවතුණු සැලකිය යුතු විකුණුම් ආපසු එවුම් අවම කර ගැනීම සඳහා එක් එක් පුවත්පත සඳහා ආපසු එවුම් රේට් ක්‍රමයන් (Return rate systems) සමාගම විසින් වරින් වර හඳුන්වා දී තිබුණි. එම ක්‍රමයට නව සංශෝධන 2014 අගෝස්තු 01 දින හඳුන්වා දී තිබුණි. කෙසේවුවද සමාලෝචිත වර්ෂය තුළ සමස්ත විකුණුම් ආපසු එවුම් රු.40,129,000 කින් වැඩි වී තිබුණි. සමස්ත විකුණුම් ආපසු එවුම් වැඩිවීම ඉකුත් වර්ෂයට සාපේක්ෂව සියයට 27 කට සමාන විය.
- (ඈ) 2015 දෙසැම්බර් 31 දිනට ණයගැති ශේෂයන්ගෙන් රු.125,729,624 ක මුදලක් පුවත්පත් නියෝජිතයින් මගින් ලබාගත් දැන්වීම් වෙනුවෙන් රජයේ ආයතන 255 කින් ලැබිය යුතු මුදල් විය. ඉහත හිඟ ශේෂයෙන් රු.16,537,862 ක මුදලක් වර්ෂයකට වැඩි කාලයක් හිඟ හිට පැවති බැවින්, හිඟ ශේෂ අයකර ගැනීම සැක සහිතය. කෙසේ වුවද රජය සතු ව්‍යාපාරයක් වශයෙන් රජයේ දැන්වීම් සමාගමට සාප්පුවම ආකර්ෂණය කර ගැනීම සඳහා සමාගම විසින් විධිමත් වැඩ පිළිවෙලක් අනුගමනය කිරීමට අවශ්‍ය ක්‍රියාමාර්ග ගෙන නොතිබුණි.
- (ඉ) විධිමත් අයකිරීම් ප්‍රතිපත්තියක් නොවීම හේතුවෙන් අඩමාන වෙළඳ ණය සැලකිය යුතු ලෙස වැඩි වී තිබුණි. ඒ අනුව අඩමාන ණය සඳහා ප්‍රතිපාදනය ඉකුත් වර්ෂයට සාපේක්ෂව රු.මිලියන 19.6 කින් හෙවත් සියයට 22 කින් වැඩි වී තිබුණි. මෙම කරුණ පසුගිය වර්ෂයේදී ද සභාපතිගේ අවධානයට යොමු කරන ලදී.

- (ඊ) කොළඹ-යාපනය බස් සේවයෙන් සමාගම විශාල පාඩු දරා තිබුණි. පසුගිය වර්ෂ 4 තුළ ඉහත සේවාව සඳහා රු.29,821,430 ක පාඩු දරා තිබුණි.
- (උ) රු.4,522,303 ක් වටිනා අගරු වෙක්පත් 98 ක් සඳහා විධිමත් පියවර ගෙන නොතිබුණි. මෙයින් රු. 2,265,242 ක් වටිනා වෙක්පත් 66 ක් වර්ෂ 1 කට වැඩි කාලයක් හිඟ හිට පැවතුණි.

**4.3 මෙහෙයුම් කටයුතු**

කර්මාන්ත සම්මතයන්ට අනුව, දළ මෙහෙයුමෙන් සියයට 5 ක සාමාන්‍ය අපනය පිළිගත හැක. කෙසේවුවද ඉකුත් වර්ෂ 4 ක කාල පරිච්ඡේදය තුළ, පුවත්පත් හා වාර සඟරා කිහිපයකට අදාළව රු. 24,598,476 ක අතිරේක පිරිවැයක් දරමින් එය පිළිගත හැකි සම්මතයන් ඉක්මවා ගොස් තිබුණි. සමාලෝචිත වර්ෂය තුළ රු.5,797,893 ක අතිරේක පිරිවැයක් අපනය ඉක්මවීම වෙනුවෙන් සමාගමට දැරීමට සිදු වී තිබුණි.

**4.4 මතභේදයට තුඩුදෙන ගනුදෙනු**

බලයලත් දැන්වීම් නියෝජිතයන්ගේ සඳහා දිරි දීමනා ලබා දීමේ අධ්‍යක්ෂ මණ්ඩල තීරණයේ එක් කොන්දේසියක් වූයේ 2015 වර්ෂය වන විට ලැබිය යුතු සියලු හිඟ ශේෂයන් නිරවුල් කර තිබීමයි. මෙයට පටහැනිව එක් බලයලත් දැන්වීම් නියෝජිතයන්ගේ 2015 දෙසැම්බර් 31 දිනට ලැබිය යුතු හිඟ ශේෂය රු.1,289,484 ක්ව තිබියදී එම නියෝජිතයන්ගේ රු.2,354,186 ක් වූ දිරි දීමනාවක් ගෙවා තිබුණි.

**4.5 නිෂ්කාර්ය හා උභයෝජිත වත්කම්**

හෝකන්දර පිහිටි අක්කර 8 ක් වූ ඉඩම අරමුණු කළ කාර්යයන් සඳහා යොදා ගැනීමෙන් තොරව 1985 වර්ෂයේ සිට නිශ්කාර්යව පැවතුණි.

**4.6 අනාර්ථික ගනුදෙනු**

තථ්‍ය අවශ්‍යතාවය පිළිබඳ දුර්වල ඇස්තමේන්තු කිරීම හේතුවෙන් 1996 සිට 2014 වර්ෂය දක්වා මුද්‍රණය කරන ලද රු.2,147,552 ක් වටිනා පොත් 5307 ක් 2015 දෙසැම්බර් 31 දිනට ගබඩාවේ නිෂ්කාර්යව පැවතුණි.

**4.7 හඳුනාගන්නා ලද නඩු**

පහත නිරීක්ෂණයන් කරනු ලැබේ.

- (අ) විශාල පාඩු දැරීම හේතුවෙන්, සමාගමේ සම්පූර්ණ අයිතිය සතු පරිපාලිතයක් වන සීමාසහිත ඉන්ෆෝ මීඩියා (පුද්ගලික) සමාගම 2012 වර්ෂය තුළදී එහි මෙහෙයුම් නතර කර තිබුණි. 2015 දෙසැම්බර් 31 දිනට සමුච්චිත පාඩුව රු.6,996,257 ක් වූ අතර පරිපාලිතයෙන් ලැබිය යුතු රු.4,420,434 ක හිඟ මුදල සමාලෝචිත වර්ෂය තුළ සමාගම විසින් ලියා හැර තිබුණි. එහි ප්‍රතිඵලයක් ලෙස ආයෝජිත ප්‍රාග්ධනය හා ලබා දෙන ලද අතිරේක මුදල් රු.මිලියන 6.9 ක් සමාගමට අහිමි වී තිබුණි.

(ආ) කොටහේන ගබඩාවේ රු.304,415 ක් වටිනා “නිවිස් ප්‍රින්ට් රිල්” තොගයක් හානි වී තිබුණි.

**4.8 මානව හා භෞතික සම්පත් වෙනත් ආයතනවලට මුදා හැරීම**

සමාලෝචිත වර්ෂය තුළ පුවත්පත් කලාවේදීන් 5 දෙනෙකු, ඡායාරූප ශිල්පියෙකු, සෝදුපත් කියවන්නකු, සහකාර කළමනාකරුවෙකු හා සාමාන්‍ය සහකාරවරයෙකු වශයෙන් නිලධාරීන් 9 දෙනෙක් වෙනත් බාහිර ආයතනයක සේවය සඳහා මුදා හැර තිබුණි. ඔවුන් වෙනුවෙන් වැටුප්, වේතන හා දීමනා ලෙස රු.6,361,085 ක මුදලක් සමාගම විසින් වැය කර තිබුණි. පුවත්පත් කලාවේදීන් 5 දෙනෙකු මුදා හැර තිබුණද, සමාලෝචිත වර්ෂය තුළ පුවත්පත් කලාවේදීන් 6 දෙනෙක් අළුතින් බඳවා ගෙන තිබුණි.

**4.9 කාර්ය මණ්ඩල කළමනාකරණය**

පහත නිරීක්ෂණයන් කරනු ලැබේ.

- (අ) සේවකයන් බඳවා ගැනීම, උසස් කිරීම හා සේවයෙන් පහළ දැමීම ආදිය සඳහා විධිමත් පරිපාටි අනුගමනය කර නොතිබුණි.
- (ආ) සමාලෝචිත වර්ෂය තුළ රු.3,523,000 ක් ගෙවමින් මානව සම්පත්, තොරතුරු තාක්ෂණය හා සංස්කරණ සේවා ක්ෂේත්‍රයේ උපදේශක වරුන් 6 දෙනෙකුගේ සේවය සමාගම විසින් ලබා ගෙන තිබුණි. කෙසේ වුවද සමාගමේ කාර්ය සාධනය ඉහළ නැංවීම සඳහා ලබා දුන් සේවා පිළිබඳ විස්තර විගණනයට ඉදිරිපත් කර නොතිබුණි.
- (ඇ) සමාගමේ ක්‍රියාකාරී සැලැස්මට අනුව, දේශීය හා විදේශීය පුහුණු ලබා දීම මඟින් සේවකයන්ගේ කුසලතා වැඩි දියුණු කිරීමට සැලසුම් කර තිබුණි. කෙසේ වුවද එවැනි පුහුණු වැඩ සටහනක් සමාලෝචිත වර්ෂය තුළ ක්‍රියාත්මක කර නොතිබුණි.
- (ඈ) සමාගම විසින් පිළියෙල කරන ලද අනුමත සේවක සංඛ්‍යාව අනුව, සමාගමේ සාමාන්‍ය පරිපාලන දෙපාර්තමේන්තුවේ සේවකයන් 162 දෙනෙකුගේ අතිරික්තයක් පැවතුණි. ඔවුන්ගෙන් 41 දෙනෙකු සමාලෝචිත වර්ෂය තුළ බඳවා ගෙන තිබුණි. ඊට අමතරව, සමාලෝචිත වර්ෂය තුළ මිනිස් බල නියෝජිතයන් 2 කින් රු.52,505,933 ක පිරිවැයකට සේවකයන් 138 දෙනෙකුගේ සේවා ලබා ගෙන තිබුණි. මේ අතර අතිරික්ත සේවකයන් හේතුවෙන් ස්වේච්ඡා විශ්‍රාම යෝජනා ක්‍රමයක් (VRS) සමාගම විසින් හඳුන්වා දී තිබුණි.

**5. ගිණුම් කටයුතු භාවය හා යහ පාලනය**

**5.1 සංයුක්ත සැලැස්ම**

සමාගම විසින් 2013 – 2016 කාල පරිච්ඡේදය සඳහා සංයුක්ත සැලැස්මක් පිළියෙල කර තිබුණද, ලබා ගත හැකි වර්තමාන සම්පත්, සංවිධාන ව්‍යුහය, ඉකුත් වර්ෂ 3 ක මෙහෙයුම් ප්‍රතිඵල ආදී වැදගත් ලක්ෂණයන් එහි ඇතුළත් කර නොතිබූ අතර, සංස්ථාපිත අරමුණු ඉටු කර ගැනීම, විශේෂයෙන් ජනමාධ්‍යයේ නව අංශවලට පිවිසීම සඳහා උපාය මාර්ග සකස් කර ගැනීම, මෙහෙයුම් හා අලෙවි සැලසුම් ක්‍රියාත්මක කිරීම, නිෂ්පාදනවල ගුණාත්මක තත්ත්වය වැඩි දියුණු කිරීම පිළිබඳව කළමනාකරණය විසින් ඇගයීමක් කර නොතිබුණි.

5.2 වාර්ෂික ක්‍රියාකාරී සැලැස්ම

සංයුක්ත සැලැස්මට අනුකූලව සමාලෝචිත වර්ෂය සඳහා වාර්ෂික ක්‍රියාකාරී සැලැස්මක් පිළියෙල කර තිබුණි. කෙසේවුවද සමාලෝචිත වර්ෂය තුළ ක්‍රියාත්මක කිරීමට සැලසුම් කර තිබූ සියලු පුවත්පත් සංසරණය වැඩි දියුණු කිරීම, ඩිජිටල් ලේඛනාරක්ෂණ පුස්තකාලය (digital archives library) වාණිජකරණය කිරීම, දීප ව්‍යාප්ත දැන්වීම් ජාලය සැපයීම, වෙබ් මුද්‍රිත මුද්‍රණාලය පිළිබඳ යාවත්කාලීන තත්ත්වයන් අත්කර ගැනීම, බොල් හා අඩමාණ ණය අවම කර ගැනීම, මූල්‍ය වාර්තාකරණය වැඩි දියුණු කර ගැනීම සඳහා නව තොරතුරු පද්ධතියක් අත්කර ගැනීම, මානව සම්පත් ප්‍රතිපත්ති, පරිවෘත්තීය හා සේවක කුසලතා වැඩි දියුණු කිරීම සහ සවිස්තරාත්මක පාලන පද්ධති ස්ථාපිත කිරීම සැලසුම් කළ පරිදි ක්‍රියාත්මක කර නොතිබුණි.

5.3 විගණන කමිටු

විගණන කමිටුවක් පත් කර තිබූ අතර සමාලෝචිත වර්ෂය තුළ රැස්වීම් වාර 4 ක් පවත්වා තිබුණි. “යහපාලනය පිළිබඳ රාජ්‍ය ව්‍යාපාර මාර්ගෝපදේශ” පිළිබඳ 2003 ජූනි 02 දිනැති අංක 12 දරන රාජ්‍ය ව්‍යාපාර දෙපාර්තමේන්තු චක්‍රලේඛයේ 7.4.1 වගන්තිය ප්‍රකාරව, විගණන කමිටුව අවම වශයෙන් විධායක නොවන සාමාජිකයන් තිදෙනෙකුගෙන් සමන්විත යුතු අතර භාණ්ඩාගාර නියෝජිතයකු හෝ මූල්‍ය කළමනාකරණ කුසලතා දරන පුද්ගලයෙකු විසින් සභාපතිත්වය දැරිය යුතුය. කෙසේ වුවද එම රැස්වීම්වලට විධායක නොවන අධ්‍යක්ෂවරුන් කිසිවෙක් හෝ භාණ්ඩාගාර නියෝජිතවරයෙක් සහභාගී වී නොතිබුණි.

5.4 අයවැය පාලනය

පහත නිරීක්ෂණයන් කරනු ලැබේ.

- (අ) 2003 ජූනි 02 දිනැති අංක 12 දරන පීඊඩී චක්‍රලේඛයේ 5.2.3 වගන්තිය අනුව, අයවැය ලේඛනය පිළියෙල කිරීම හා එය රේඛීය අමාත්‍යාංශයට, රාජ්‍ය ව්‍යාපාර දෙපාර්තමේන්තුවට, මහා භාණ්ඩාගාරයට හා විගණකාධිපතිවරයාට ඉදිරිපත් කිරීම සඳහා කාල ඉලක්කයන් අනුගමනය කර නොතිබුණි.
- (ආ) අයවැය ගත හා තථ්‍ය සංඛ්‍යා අතර සියයට 15 සිට සියයට 30 දක්වා පරාසයක සැලකිය යුතු විචලනයන් නිරීක්ෂණය විය.

5.5 නොවිසඳුණු විගණන ඡේද

පහත නිරීක්ෂණයන් කරනු ලැබේ.

- (අ) ඉකුත් වර්ෂයේ නිකුත් කරන ලද විගණන වාර්තාවෙන් අවධාරණය කරන ලද පහත සඳහන් කරුණු සඳහා නිසි සැලකිල්ලක් යොමු කර නොතිබුණි.
  - (i) සීමාසහිත ලේක් හවුස් ප්‍රොපටි ඩිවලොප්මන්ට් (පුද්ගලික) සමාගමේ හා සීමාසහිත ඉන්ෆෝ මීඩියා (පුද්ගලික) සමාගමේ ආයෝජනය කරන ලද පිළිවෙලින් රු.7,500,000 ක් හා රු 2,500,000 ක් වූ ආයෝජනයන් මත කිසිදු ප්‍රතිලාභයක් නොලැබීම.

- (ii) ලෙජර ශේෂයන් හා අනුරූපී කාල විශ්ලේෂණයන් අතර වෙනස්කම් නිරූපනය වීම.
- (iii) අගරු වෙක්පත් සම්බන්ධයෙන් පියවර නොගැනීම.

(ආ) 2013 දෙසැම්බර් 09 දින පැවති පොදු ව්‍යාපාර කමිටුවේ සාකච්ඡා කරන ලද පහත සඳහන් කරුණු සමාලෝචිත වර්ෂය අවසාන වන විටත් අඛණ්ඩව පැවතීම.

- (i) දිගුකාලීන හිඟ දැන්වීම් ණයගැතියන් වැඩිවීම.
- (ii) පුවත්පත් 6 ක විකුණුම් ආදායම අඛණ්ඩව අඩුවීම.

**6. පද්ධති හා පාලන**

විගණනයේ දී නිරීක්ෂණය වූ පද්ධති හා පාලන දුර්වලතා සමාගමේ සභාපතිගේ අවධානයට වරින් වර යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතු වේ.

ක්ෂේත්‍රය -----	නිරීක්ෂණ -----
(අ) ණයගැති කළමනාකරණය	ණයගැතියන්ගෙන් සනාථ කිරීම් ලබා ගැනීම, වර්ෂයකට වැඩි කාලයක් හිඟ හිටි ණයගැතියන් වැඩිවීම හා අඩමාණ ණය සඳහා ප්‍රතිපාදන වැඩිවීම.
(ආ) ඉන්වෙන්ට්‍රි පාලනය	ලෙජර ශේෂ හා සත්‍යාපනය කරන ලද තොග ශේෂ අතර වෙනස්කම් පැවතීම.
(ඇ) ආදායම් පරිපාලනය	අන්තර් දෙපාර්තමේන්තු විකුණුම් සහ නොමිලයේ නිකුත් කරන පුවත්පත්වල පිරිවැය ගැලපීම් නොකිරීම.
(ඈ) මානව සම්පත් කළමනාකරණය	වෙනත් ආයතනවලට කාර්ය මණ්ඩලය මුදා හැරීම, පුහුණු හා සංවර්ධන වැඩසටහන් අඩුවීම.
(ඉ) ගිණුම්කරණය	ණයගැති පාලන ගිණුම්වල වෙනස්කම් පැවතීම.
(ඊ) පරිපාලිතයන් පිළිබඳ කළමනාකරණය	පරිපාලිතයන්හි අඛණ්ඩ පාඩු, කරන ලද ආයෝජනයන් සඳහා ප්‍රතිලාභ අඩුවීම.